

# ‘दान उत्सव’ आज से

कोलकाता, 1 अक्टूबर (जनसत्ता)।

बिड़ला कारपोरेशन लिमिटेड की ओर से आयोजित सात दिवसीय ‘दान उत्सव’ की शुरुआत दो अक्टूबर से हो रही है। यह उत्सव आगामी आठ अक्टूबर तक चलेगा और इस दौरान विभिन्न तरह की गतिविधियों का आयोजन किया जाएगा। यहां जारी एक प्रेस बयान के मुताबिक इस उत्सव का आयोजन प्रतिवर्ष गरीब व जरूरतमंद लोगों के लिए किया जाता है।

उत्सव के थीम ‘जॉय ऑफ गिविंग वीक’ के तहत ‘बैक टू स्कूल’ का आयोजन किया जाएगा, जिसमें झुग्गी-झोपड़ी में रहने वाले 1500 बच्चों के बीच स्कूल बैग, अभ्यास पुस्तिका, कलम व क्रेयांस वितरित किए जाएंगे।

इस मौके पर गरीब बच्चों के स्कूल आनंदो के छात्र कपड़ों का संग्रह करेंगे और इन कपड़ों को सियालदह स्टेशन प्लेटफार्म पर रहने वाले गरीब लोगों के बीच बांटेंगे। इसके अलावा 22 एनजीओ से 1200 गरीब बच्चों, जिनमें 100 विशेष जरूरतमंद बच्चे भी शामिल हैं, को निक्को पार्क में फ्री राइड व लांच करवा जाएगा।

इसी अवधि में प्रियंबदा बिड़ला अरविंद आई हास्पिटल की ओर से लिलुआ में नेत्र शिविर का आयोजन किया जाएगा और यहां मोतियाबिंद से पीड़ित मरीजों का बेहद कम कीमत पर इलाज किया जाएगा। साथ ही करीब सात सौ बच्चे एमपी बिड़ला प्लानेटेरियम में शो व फन गेम्स का भी आनंद लेंगे।